

**ကိုအောင်နိုင်(ခ) ကိုအောင်ကျော်နိုင်(ခ) ကိုပါကြီး သေဆုံးမှုနှင့်ပတ်သက်၍
မြန်မာနိုင်ငံအမျိုးသားလူ့အခွင့်အရေး ကော်မရှင်၏ စုံစမ်းစစ်ဆေးမှုထုတ်ပြန်ချက်
သတင်းထုတ်ပြန်ချက်အမှတ် (၃/၂၀၁၄)**

၁။ ၂၄-၁၀-၂၀၁၄ ရက်နေ့တွင် ကာကွယ်ရေးဝန်ကြီးဌာနက KKO (Klohhtoobor Karen Organization) မှ ဗိုလ်ကြီးအဆင့်ရှိ ပြန်ကြားရေးတာဝန်ခံ ကိုအောင်နိုင်ဆိုသူ သေဆုံးကြောင်း ၂၅-၁၀-၂၀၁၄ ရက်နေ့ထုတ် နိုင်ငံပိုင်သတင်းစာများတွင် သတင်းထုတ်ပြန်ခဲ့ပါသည်။ ၎င်းကိစ္စနှင့် စပ်လျဉ်း၍ မြန်မာနိုင်ငံအမျိုးသား လူ့အခွင့်အရေးကော်မရှင်သည် ၂၈-၁၀-၂၀၁၄ ရက်နေ့တွင် မင်းသီဟန် (Education Digest) ၏ “နိုင်ငံသားဂျာနယ်လစ်ကိုပါကြီး သေဆုံးမှုအပေါ် အဖြစ်မှန် အတိုင်း စုံစမ်းဖော်ထုတ်ပေးပါရန်” တိုင်တန်းချက်ကိုလည်းကောင်း၊ ရက်စွဲမပါ မသန္တာ၏လိပ်စာ (၁၇)ခုသို့ “ဥပဒေမဲ့ မတရားဖမ်းဆီးချုပ်နှောင်ထားခြင်း” တိုင်တန်းချက်ကိုလည်းကောင်း၊ ၃၁-၁၀-၂၀၁၄ ရက်နေ့တွင် မသန္တာ၏ “ကိုအောင်ကျော်နိုင်(ခ) ကိုပါကြီး မတရားဖမ်းဆီး ညှဉ်းဆဲ သတ်ဖြတ်ခံရမှုအတွက် မိသားစုမှ တိုင်ကြားတင်ပြခြင်း” တိုင်တန်းချက်ကိုလည်းကောင်း လက်ခံ ရရှိခဲ့ပါသည်။

စုံစမ်းစစ်ဆေးရေးအဖွဲ့ ဖွဲ့စည်းခြင်းနှင့်ဆောင်ရွက်ချက်များ

၂။ မြန်မာနိုင်ငံအမျိုးသားလူ့အခွင့်အရေးကော်မရှင်သည် ကိုအောင်နိုင် (ခ) ကိုအောင်ကျော်နိုင် (ခ) ကိုပါကြီး သေဆုံးမှုတွင် လူ့အခွင့်အရေးချိုးဖောက်မှုများ ရှိ/မရှိ စုံစမ်းစစ်ဆေးရန်အတွက် စုံစမ်းစစ်ဆေးရေးအဖွဲ့ကို အောက်ပါအတိုင်းဖွဲ့စည်းခဲ့ပါသည်-

- (က) ဦးစစ်မြိုင်၊ ဒုတိယဥက္ကဋ္ဌ
မြန်မာနိုင်ငံအမျိုးသားလူ့အခွင့်အရေးကော်မရှင်
- (ခ) ဦးဇော်ဝင်း၊ အဖွဲ့ဝင်
မြန်မာနိုင်ငံအမျိုးသားလူ့အခွင့်အရေးကော်မရှင်
- (ဂ) ဒေါက်တာဉာဏ်ဇော်၊ အဖွဲ့ဝင်
မြန်မာနိုင်ငံအမျိုးသားလူ့အခွင့်အရေးကော်မရှင်

၃။ စုံစမ်းစစ်ဆေးရေးအဖွဲ့သည် ၁-၁၁-၂၀၁၄ရက်နေ့မှ ၈-၁၁-၂၀၁၄ ရက်နေ့အထိ မော်လမြိုင်မြို့ နှင့်ကျိုက်မရောမြို့များသို့ ပထမအကြိမ်သွားရောက်၍ တပ်မတော်သားများ၊ မြန်မာနိုင်ငံ ရဲတပ်ဖွဲ့ ဝင်များနှင့် အခြားသော သက်သေများကို တွေ့ဆုံစစ်ဆေးခဲ့ပါသည်။

၄။ ၅-၁၁-၂၀၁၄ ရက်နေ့ နံနက် ၈ နာရီအချိန်တွင် စုံစမ်းစစ်ဆေးရေးအဖွဲ့သည် တပ်မတော် စုံစမ်းစစ်ဆေးရေးခုံရုံးဥက္ကဋ္ဌနှင့် အဖွဲ့ဝင်များ၊ အမှတ်(၂၂)ခြေမြန်တပ်မဌာနချုပ်မှ နည်းဗျူဟာမှူး၊ တပ်ရင်းမှူးများနှင့် တပ်မတော်အရာရှိများ၊ မွန်ပြည်နယ်ရဲတပ်ဖွဲ့မှ ဒုပြည်နယ်ရဲတပ်ဖွဲ့မှူးနှင့်

ရဲအရာရှိများ၊ ဥပဒေနှင့်ဆေးပညာဌာန၊ အမှတ်(၂) ဆေးတက္ကသိုလ်၊ ရန်ကုန်မြို့မှ ပါမောက္ခ (ဌာနမှူး)နှင့်မှုခင်းဆရာဝန်ကြီးများ၊ ကျိုက်မရောမြို့နယ်တရားသူကြီး၊ သက်သေအဖြစ် ကျေးရွာ လူကြီးများ၊ ဒေါ်သန္တာနှင့်အဖွဲ့ဝင်များ၊ အလောင်းတူးဖော်ကြမည့်သူများနှင့်အတူ ကိုအောင်နိုင်(ခ) ကိုအောင်ကျော်နိုင်(ခ) ကိုပါကြီးဆိုသူ၏ အလောင်းတူးဖော်မှုကို ကြည့်ရှုလေ့လာရန် ကျိုက်မရော မြို့နယ်၊ ရွှေဝါချောင်ကျေးရွာသို့ သွားရောက်ခဲ့ကြပါသည်။ နေ့လည် ၁:၄၅ နာရီအချိန်တွင် အလောင်းတူးဖော်မှုပြီးစီးခဲ့ပြီး အလောင်းကို မော်လမြိုင်မြို့၊ ပြည်သူ့ဆေးရုံရင်ခွဲတိုက်သို့ သယ်ဆောင်၍ ဆေးကြောခြင်း၊ ဓါတ်မှန်ရိုက်ခြင်း၊ ဒဏ်ရာဒဏ်ချက်များ ရှာဖွေခြင်း၊ ရင်ခွဲစစ်ဆေး ခြင်းများကို ကြည့်ရှုလေ့လာခဲ့ပါသည်။

၅။ စုံစမ်းစစ်ဆေးရေးအဖွဲ့သည် ၁၃-၁၁-၂၀၁၄ ရက်နေ့မှ ၁၆-၁၁-၂၀၁၄ ရက်နေ့အထိ မော်လမြိုင် မြို့သို့ ဒုတိယအကြိမ်သွားရောက်၍ တပ်မတော်သားများ၊ မြန်မာနိုင်ငံ ရဲတပ်ဖွဲ့ဝင်များနှင့် အခြား သက်သေများကို ထပ်မံတွေ့ဆုံစစ်ဆေးခဲ့ပါသည်။

၆။ တွေ့ဆုံစစ်ဆေးခဲ့သောသက်သေများမှာ-

- (က) မွန်ပြည်နယ်အစိုးရအဖွဲ့မှဝန်ကြီး ၁ ဦး
- (ခ) တပ်မတော်မှတပ်မှူးကြီးနှင့်စုံစမ်းစစ်ဆေးရေးခုံရုံးဥက္ကဋ္ဌ
အပါအဝင်တပ်မတော်သားများ ၂၀ ဦး
- (ဂ) မြန်မာနိုင်ငံရဲတပ်ဖွဲ့မှဒုတိယပြည်နယ်ရဲတပ်ဖွဲ့မှူးနှင့်ရဲတပ်ဖွဲ့ဝင်များ ၆ ဦး
- (ဃ) မှုခင်းဆရာဝန်ကြီး ၁ ဦး
- (င) သတင်းစာဆရာများ ၅ ဦး
- (စ) သာသနာ့ဝန်ထမ်းကျောင်းထိုင်ဆရာတော် ၁ ပါး
- (ဆ) ကျေးရွာအုပ်ချုပ်ရေးမှူးနှင့်ရွာသားများ ၁၁ ဦး
- (ဇ) မွန်ငြိမ်းချမ်းကာကွယ်ရေးတပ်ဖွဲ့မှဒုတိယမှူးကြီးအဆင့်ရှိသူ ၁ ဦး
- (ဈ) ဒီမိုကရေစီနှင့်အမျိုးသမီးကွန်ယက်အဖွဲ့ဝင် ၁ ဦး
- စုစုပေါင်း ၄၇ ဦး**

၇။ စာရွက်စာတမ်းအထောက်အထားများကိုပေးအပ်ခဲ့ကြသော ဌာနများမှာ -

- (က) ပြည်ထဲရေးဝန်ကြီးဌာန
- (ခ) လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန
- (ဂ) ကျန်းမာရေးဝန်ကြီးဌာန
- (ဃ) မြန်မာနိုင်ငံငြိမ်းချမ်းရေးပြန်လည်ထူထောင်ရေးလုပ်ငန်းဗဟိုဌာန

- (င) အရှေ့တောင်တိုင်းစစ်ဌာနချုပ်
- (စ) အမှတ် (၂၂) ခြေမြန်တပ်မဌာနချုပ်
- (ဆ) ဓါတုဗေဒဝန်ရုံး
- (ဇ) မှုခင်းတပ်ဖွဲ့မှူးရုံး

၈။ ဖတ်ရှုလေ့လာခဲ့သောစာနယ်ဇင်းများမှာ -

- (က) မြန်မာနိုင်ငံသတင်းစာဆရာအသင်း (MJA) ၏ ၄-၅-၂၀၁၂နေ့ထုတ် ထုတ်ပြန်ချက်
- (ခ) မြန်မာနိုင်ငံစာနယ်ဇင်းကောင်စီ(ယာယီ) ဒုဥက္ကဋ္ဌ ဦးခင်မောင်လေး၏ ၂၄-၁၀-၂၀၁၄ နေ့ထုတ် Eleven Media Group တွင်ရေးသားဖော်ပြချက်
- (ဂ) လဝန်းဆိုသူ၏ ၁၂-၁၁-၂၀၁၄နေ့ထုတ် ပြည်မြန်မာနေ့စဉ်သတင်းစာ၌ ရေးသားဖော်ပြမှု
- (ဃ) ပြည်ကျော်ဆိုသူ၏ ၅-၁၁-၂၀၁၄နေ့ထုတ် အဓိပတိဂျာနယ်၌ ဖော်ပြထားသော “KKO ဒုဥက္ကဋ္ဌမှူးကြီး စောမိုးရှေးနှင့်တွေ့ဆုံခြင်း” သတင်း
- (င) သတင်းထောက်ပါကြီးဆိုသူနှင့်ပတ်သက်၍ ရေးသားဖော်ပြခဲ့ကြသော ပြည်တွင်းထုတ်စာနယ်ဇင်းများ
- (စ) ၁-၁၂-၂၀၁၄နေ့တွင် လက်ခံရရှိခဲ့သော ဒေါ်သန္တာ၏ရှေ့နေဆိုသူ ဦးရောဘတ်စန်းအောင်၏ ၂၉-၁၁-၂၀၁၄ရက်စွဲပါစာတွင် ဖော်ပြထားချက်များ

ကျိုက်မရောဒေသခြေအနေ (၂၆-၉-၂၀၁၄နေ့ မတိုင်ခင်)

၉။ KKO ဗျူဟာမှူးအဆင့် စောဆန်းအောင်၏ကွပ်ကဲမှုအောက် စောဝင်းဇော် ဦးစီးအဖွဲ့သည် ကျိုက်မရောမြို့၊ ကရင်တောရွာအနီးသို့ ရောက်ရှိခဲ့သည့် ၂၀၁၄ခုနှစ်၊ စက်တင်ဘာလ ၂၆ ရက် မတိုင်မီကာလများတွင် ကျိုက်မရောဒေသ၌ နယ်မြေခံအမှတ်(၂၀၈)ခြေမြန်တပ်ရင်းနှင့် မြန်မာနိုင်ငံရဲတပ်ဖွဲ့ဝင်များ၊ ပြည်သူ့စစ်တပ်ဖွဲ့ဝင်များသည် ဒေသခံအုပ်ချုပ်ရေးအဖွဲ့အစည်းများ၊ ဌာနဆိုင်ရာများနှင့်အတူ မြို့လုံခြုံရေးအား ပူးပေါင်းဆောင်ရွက်ခဲ့ကြပြီး အေးချမ်းသာယာသော ဒေသတစ်ခု ဖြစ်ခဲ့ကြောင်း၊ ဒေသအတွင်း တိုက်ပွဲကြီး/ငယ်များဖြစ်ပွားမှု မရှိခဲ့သလို နိုင်ငံတော်နှင့် အပစ်အခတ်ရပ်စဲထားသော KNU၊ DKBA၊ KKO အဖွဲ့များ၊ မွန်ငြိမ်းချမ်းရေးအဖွဲ့များနှင့်လည်း ပြဿနာတစ်စုံတစ်ရာ ဖြစ်ပွားခဲ့ခြင်း မရှိကြောင်းစစ်ဆေးသိရှိရပါသည်။

၁၀။ သို့သော်သတင်းအရ စက်တင်ဘာလ ၂၀ ရက်နေ့ ည ၈:၁၀ နာရီချိန်တွင် မုဒုံတပ်နယ်မှူး ဦးစီးတပ်၊ ရဲ၊ ရပ်ကွက်အုပ်ချုပ်ရေးမှူးပူးပေါင်းအဖွဲ့မှ မုဒုံမြို့ ရေစင်လမ်းကြားရှိ KKO နှင့် အဆက်အသွယ်ရှိသော ဦးဝင်းမောင်နေအိမ်ကို ဝင်ရောက်ရှာဖွေခဲ့ရာ ဩစတြီးယားနိုင်ငံလုပ်

၉မမပစ်စတိုသေနတ်(၁)လက်၊ပွိုင့်၃၈ခြောက်လုံးပြူး(၁)လက်နှင့်ခဲယမ်းဆက်စပ်ပစ္စည်းများသိမ်းဆည်းရရှိခဲ့ကြောင်း လက်နက်ခဲယမ်းများကို သိမ်းဆည်းခဲ့သော်လည်း မည်သူ့ကိုမျှ အရေးယူဖမ်းဆီးခဲ့ခြင်းမရှိခဲ့ကြောင်း ထွက်ဆိုချက်များအရ သိရှိရပါသည်။

တပ်မတော်နှင့် စောဆန်းအောင်KKO အဖွဲ့တို့၏ဖြစ်စဉ်များ

၁၁။ ၂၆-၉-၂၀၁၄ ရက်နေ့နံနက် ၉:၀၀ နာရီချိန်ခန့်တွင် ကျိုက်မရောမြို့နယ်၊ နိတုံကျေးရွာဘက်မှ ယူနီဖောင်းဝတ် KKO လက်နက်ကိုင်အဖွဲ့တစ်ဖွဲ့ ကျိုက်မရောမြို့ဘက်သို့ ဆင်းလာကြောင်း၊ ၎င်းKKO အဖွဲ့တွင် စောဝင်းဇော်နှင့် စောတိုးအောင် (ခ) ခေါင်းကြီးတို့ ခေါင်းဆောင်ပြီး အင်အား ၂၂ဦးခန့်ရှိကြောင်း (၄၀) မမ ဗုံးပစ်လောင်ချာ၃လက်၊ (၆၀) မမ စိန်ပြောင်း၁လက်၊ RPG ၂ လက်နှင့် လက်နက်ငယ်မျိုးစုံကိုယ်စီပါရှိကြောင်း သတင်းရရှိသဖြင့် ကျိုက်မရောမြို့၊ အမှတ်(၂၀၈) ခြေမြန်တပ်ရင်းမှ ဗိုလ်မှူးတစ်ဦးနှင့် ဗိုလ်ကြီးတစ်ဦးတို့ဦးစီး တပ်ဖွဲ့ဝင် (၆) ဦးသည် ကျိုက်မရောရဲစခန်းနယ်ထိန်း ရဲတပ်ကြပ်နှင့်အတူ လက်နက်ကိုင်အဖွဲ့အား တွေ့ဆုံညှိနှိုင်းစကားပြောရန် ကျိုက်မရောမြို့နယ်၊ ကလိုင်းကနိုင်ကျေးရွာအုပ်စု၊ ကရင်တောကျေးရွာဘက်သို့ ထွက်ခွာသွားခဲ့ကြောင်း၊ အဆိုပါ သတင်းအရ ရဲသတင်းတပ်ဖွဲ့၊ ကျိုက်မရောနယ်မြေတာဝန်ခံ ဒုရဲအုပ်နှင့် စစ်ဖက်ရေးရာ လုံခြုံရေး တပ်ဖွဲ့မှ တပ်ကြပ်ကြီးတို့မှ သတင်းရယူရန် ဆိုင်ကယ်ဖြင့် ကရင်တောကျေးရွာဘက်သို့ လိုက်သွားခဲ့ကြောင်း၊ ကရင်တော(အပေါ်ရွာ)ရှိ KKO တပ်ဖွဲ့အကောက်တဲတွင် အမှတ်(၂၀၈) ခြေမြန်တပ်ရင်းမှ ဗိုလ်မှူး၊ ဗိုလ်ကြီး၊ ကျိုက်မရောရဲတပ်ဖွဲ့မှ ဒုရဲအုပ်နှင့် နယ်ထိန်းရဲတပ်ကြပ်တို့သည် KKO အဖွဲ့မှ ဗိုလ်ကြီးအဆင့်ရှိ စောဝင်းဇော်၊ စောတိုးအောင် (ခ) ခေါင်းကြီးတို့နှင့် အေးအေးဆေးဆေးထိုင်၍ စကားပြောခဲ့ကြကြောင်း၊ အမှတ် (၂၀၈) ခြေမြန်တပ်ရင်းမှ ဗိုလ်ကြီးက “ယခုလက်ရှိနေရာသည် ခမရ(၂၀၈) လှုပ်ရှားနယ်မြေဖြစ်သဖြင့် KKO အဖွဲ့အနေဖြင့် ယူနီဖောင်းဝတ်၊ လက်နက်ကိုင်ဆင်းလာမည်ဆိုပါက တပ်ရင်းသို့ အကြောင်းကြားရန် လိုအပ်ကြောင်း၊ စောဝင်းဇော်မှ ကျိုက်မရောသားဖြစ်၍ ပုဂ္ဂိုလ်ရေးအရရင်းနှီးကျွမ်းဝင်ပြီးဖြစ်၍ လက်ကိုင်ဖုန်းဖြင့် ဆက်ပြောလျှင်ရပါကြောင်း” ပြောကြားခဲ့သည်ဟု စစ်ဆေးသိရှိခဲ့ရပါသည်။

၁၂။ ထိုသို့ စကားပြောနေစဉ် KKO အဖွဲ့မှ ကျန်လက်နက်ကိုင်များသည် အကောက်တဲအတွင်းနှင့်ပတ်ဝန်းကျင်၌ နေရာယူထားကြောင်း၊ ၁၀:၁၅ နာရီအချိန်ခန့်တွင် KKO အဖွဲ့မှ ရုတ်ချည်းထကာ အမှတ်(၂၀၈)ခြေမြန်တပ်ရင်းမှ ဗိုလ်မှူး၊ ဗိုလ်ကြီးနှင့်စစ်သည် (၂)ဦးထံမှ လက်နက်ခဲယမ်းများ သိမ်းဆည်းပြီး အနီးရှိ ရဲအုပ်(သတရ)၊ တပ်ကြပ်ကြီး(စရဖ)၊ ကျိုက်မရောရဲစခန်းမှနယ်ထိန်းရဲတပ်ကြပ်နှင့် ယာဉ်စည်းကမ်းထိန်းရဲတို့ကိုပါ အကောက်တဲအတွင်း၌ ထိန်းသိမ်းခဲ့ကြောင်း သိရှိရပါသည်။

၁၃။ ထိုသို့ထိန်းသိမ်းခံထားရစဉ် အမှတ်(၂၀၈)ခြေမြန်တပ်ရင်းမှ ဗိုလ်မှူးနောက်သို့လိုက်ပါ လာသော ဗိုလ်ကြီး (ယာယီတပ်ခွဲမှူး၊ ဗိုလ်မှူး) ဦးစီးစစ်သည် (၁၀) ဦးတို့သည် အခင်းဖြစ်နေရာသို့ ကြယ် ၄၁၆၇(၃) စစ်သုံးယာဉ်ဖြင့်ရောက်ရှိလာရာ KKO အဖွဲ့မှ လက်နက်ငယ်များ၊ (၄၀)မမ ဗုံးသီးများဖြင့် ပစ်ခတ်ခဲ့သဖြင့် ၎င်း (ယာယီတပ်ခွဲမှူး၊ ဗိုလ်မှူး)၏ ဝဲဖက်ပေါင် ရှပ်မှန်ဒဏ်ရာ (၁)ချက်၊ ယာဉ်မောင်းတပ်ကြပ် ဝဲဖက်ရင်အုံ ထိမှန် (၁)ချက်၊ တပ်ကြပ်ကြီး ယာဖက်လက်မောင်း ရှပ်မှန် (၁)ချက်တို့ ဒဏ်ရာရရှိပြီး မော်တော်ယာဉ်ရှေ့မှန်၊ တံခါးအောက်နှင့် ဝဲဘက်ရှေ့ဘီးတို့ သေနတ်ထိ မှန်၍ ရပ်တန့်သွားခဲ့ကြောင်းနှင့် အနီးမှ ဖြတ်သန်းသွားလာသည့် ရွာသူ/ရွာသား (၁၅) ဦးခန့်အား KKO အဖွဲ့မှ ခေတ္တခေါ်ယူထိန်းသိမ်းထားပြီး နေ့လည် ၁၂:၀၀ နာရီချိန်ခန့်တွင် အရပ်သားများအား ပြန်လည်စေလွှတ်ခဲ့ကြောင်း သိရှိရပါသည်။

၁၄။ ထိုသို့ဖြစ်ပွားပြီးနောက် အရှေ့တောင်တိုင်းစစ်ဌာနချုပ်ညွှန်ကြားချက်အရ အမှတ် (၂၁၀) ခြေမြန်တပ်ရင်းမှ တပ်စု(၁)စုသည် စစ်ကူလိုက်သွားရာ နေ့လည် ၁:၀၀ နာရီအချိန်ခန့်တွင် ကရင်တော(အပေါ်ရွာ)၌ KKO အဖွဲ့နှင့် ထိတွေ့မှုဖြစ်ခဲ့ကြောင်း၊ တိုက်ပွဲဖြစ်စဉ်တွင် လက်နက်ကြီး (၇) လုံးခန့် ပစ်ခတ်ခဲ့ပြီး လက်နက်ငယ်များဖြင့် အပြန်အလှန် ပစ်ခတ်ခဲ့ကာ နှစ်ဖက်ထိခိုက်ဒဏ်ရာ ရရှိမှုမရှိဘဲ ရင်ဆိုင်ထားခဲ့ကြောင်း သိရှိရပါသည်။

၁၅။ ဖမ်းဆီးခံရသူများအနက် နယ်ထိန်းရဲတပ်ကြပ်၊ စရဖမှတပ်ကြပ်ကြီးနှင့် ကျိုက်မရောမြို့နယ် ရဲတပ်ဖွဲ့မှ ဒုရဲအုပ်တို့သည် ထွက်ပြေးလွတ်မြောက်ခဲ့ကြောင်း၊ နေ့လည် ၃:၀၀ နာရီ အချိန်ခန့်တွင် စောဝင်းဇော်နှင့် စောတိုးအောင်(ခ)ခေါင်းကြီးတို့သည် ဖမ်းဆီးထားသည့် တပ်မတော်သားနှင့် ရဲတပ်ဖွဲ့ဝင် (၁၆)ဦးအား ၎င်းတို့ ဆုတ်ခွာမည်ဖြစ်ကြောင်း၊ လမ်းတွင် ထွက်မပြေးရန် သတိပေး စကား ပြောကြားကာ ဖမ်းဆီးထားသူများအား ဓါးစာခံအဖြစ် ခေါ်ဆောင်၍ မွန်ငြိမ်းချမ်း ကာကွယ်ရေးတပ်ဖွဲ့စခန်းမှ မော်တော်ယာဉ်နှင့် မော်တော်ဆိုင်ကယ်များဖြင့် အရှေ့ဘက်သို့ ဆုတ်ခွာသွားခဲ့ကြရာ ကျိုက်မရောမြို့နယ် နိတုံကျေးရွာဆိပ်ကမ်းသို့ ညနေ ၄:၁၅ နာရီ အချိန်ခန့် တွင် ရောက်ရှိခဲ့ကြောင်း၊ တပ်မတော်ပိုင် လက်နက်ခဲယမ်းများကို ယူဆောင်၍ စောဝင်းဇော်၊ စောတိုးအောင်(ခ) ခေါင်းကြီးဦးစီး KKOတပ်ဖွဲ့ဝင် (၂၂) ဦး တို့သည် စက်လှေ (၂) စီးဖြင့် အတ္ထရံမြစ် ကြောင်းအတိုင်း အထက်သို့ ဆန်တက်ကာ ကွာငန်းကျေးရွာဘက်သို့ ထွက်ခွာသွားခဲ့ကြောင်းနှင့် ဖမ်းဆီးထားခဲ့သူ (၁၆) ဦးအား ပြန်လည်စေလွှတ်ခဲ့ကြောင်း သိရှိရပါသည်။

၁၆။ အရှေ့တောင်တိုင်းစစ်ဌာနချုပ်သည် ၂၀၁၄ ခုနှစ်စက်တင်ဘာလ ၂၇ ရက်နေ့ ၁၃:၄၅ ချိန် ကြေးနန်းအမှတ် ၅ ဦး ၁ ဖြင့် ရှေ့တန်းအမှတ် (၁၉) စစ်ဆင်ရေး ကွပ်ကဲမှုဌာနချုပ်၊ အမှတ် (၂၂) ခြေမြန်တပ်မဌာနချုပ်၊ အမှတ်(၁၂)စစ်ဆင်ရေးကွပ်ကဲမှုဌာနချုပ်နှင့် အခြေချစစ်ဗျူဟာအဖွဲ့

(ကြာအင်းဆိပ်ကြီး)တို့အား စက်တင်ဘာ ၂၇ ရက်နေ့ နံနက် ၈ နာရီအချိန်မှစ၍ တန်းပြည့် စစ်မှုထမ်းချိန်အဖြစ် သတ်မှတ်ကြောင်း အကြောင်းကြားခဲ့သည်ကို တွေ့ရှိရပါသည်။

၁၇။ ထို့ပြင် အမှတ်(၂၂)ခြေမြန်တပ်မဌာနချုပ်နှင့်တပ်ရင်းများသည် ကျိုက်မရောမြို့နယ် အတွင်းသို့ ၂၆-၉-၂၀၁၄ ရက်နေ့ညမှစ၍ စစ်ဆင်ရေးဝင်ရောက်ခဲ့ပြီး၊ ဆုတ်ခွာသွားသော စောဆန်းအောင် KKO အဖွဲ့အား လိုက်လံရှင်းလင်းခဲ့ရာ တိုက်ပွဲများဖြစ်ပွားခဲ့ကြောင်း သိရှိရပါ သည်။

ကိုအောင်နိုင်ဆိုသူအား ဖမ်းဆီးရမိခြင်း

၁၈။ ၃၀-၉-၂၀၁၄ ရက်နေ့နံနက် ၉:၃၀ နာရီချိန်ခန့်တွင် ကျိုက်မရောမြို့၊ စက်ကုန်းလမ်းဆုံ၌ ဆိုင်ကယ်တက္ကစီတစ်စီးအားတပ်မတော်၊ ရဲ၊ ရပ်ကွက်ပူးပေါင်းအဖွဲ့မှရပ်တန့်စစ်ဆေးခဲ့ရာ မသင်္ကာ သွယ်ရာလူတစ်ဦးအားဖမ်းဆီးရမိခဲ့ပြီး ၎င်းနှင့်အတူပါရှိသော နိုင်ငံသားစိစစ်ရေးကတ်ပြား အရ အောင်နိုင်၊ (၄၃) နှစ်၊ (ဘ) ဦးခိုင်၊ ၁၂/မဂဒ(နိုင်) ၀၁၃၄၉၈၊ အမှတ်(၂၇)၊ မင်္ဂလာလမ်း၊ ကြံခင်းစုရပ်ကွက်ဖြစ်သည်ကို တွေ့ရှိရကြောင်း၊ ၎င်းနှင့်အတူ စာရွက်စာတမ်းနှင့်ပစ္စည်းများ ၆၇ မျိုး သိမ်းဆည်းရမိခဲ့ကြောင်း စစ်ဆေးထွက်ဆိုချက်များအရ သိရှိရပါသည်။

၁၉။ ကိုအောင်နိုင်နှင့် အခြားသက်သေများအား စစ်ဆေးဖော်ထုတ်ချက်အရ ကိုအောင်နိုင်သည် ၂၆-၉-၂၀၁၄ရက်နေ့မှ ၃၀-၉-၂၀၁၄ ရက်နေ့ နံနက်ပိုင်းအထိ KKO အဖွဲ့နှင့်အတူ ရှိနေခဲ့ကြောင်း၊ ၂၇-၉-၂၀၁၄ရက်နှင့် ၂၈-၉-၂၀၁၄ ရက်နေ့များတွင် တပ်မတော်နှင့် KKO တို့ တိုက်ပွဲများ ဖြစ်ပွားနေစဉ် KKO အဖွဲ့နှင့်အတူ ထွက်ပြေးပုန်းအောင်းနေခဲ့ကြောင်း စစ်ဆေးသိရှိရပါသည်။

၂၀။ ၃၀-၉-၂၀၁၄ရက်နေ့တွင် ကိုအောင်နိုင်အား ဖမ်းဆီးရမိပြီးနောက် အမှတ် (၂၂) ခြေမြန် တပ်မဌာနချုပ်သည် ၄-၁၀-၂၀၁၄ ရက်နေ့အထိ စစ်ကြောင်းများတွင် အဆင့်ဆင့်လွှဲပြောင်း တွဲဖက်ပြီး KKO စောဝင်းဇော်အဖွဲ့မှသိမ်းဆည်းသွားသော တပ်မတော်ပိုင် လက်နက်ခဲယမ်းများကို လိုက်လံရှာဖွေဖော်ထုတ်ခဲ့ကြောင်း၊ ကိုအောင်နိုင် ပြဿနာကြောင့် စောဝင်းဇော်အဖွဲ့မှ သိမ်းဆည်း ယူဆောင်သွားသော အမှတ် (၂၀၈) ခြေမြန်တပ်ရင်းမှ အမ်အေ-၁၊ သေနတ် (၃) လက်နှင့် ခဲယမ်းများ၊ KKO အဖွဲ့၏လက်လုပ်မိုင်းပစ္စည်းများကို ပြန်လည်သိမ်းဆည်းရရှိခဲ့ကြောင်း သိရှိရ ပါသည်။

ကိုအောင်နိုင်ဆိုသူသေဆုံးခြင်း

၂၁။ အမှတ် (၂၁၀) ခြေမြန်တပ်ရင်းသည် ၄- ၁၀- ၂၀၁၄ ရက်နေ့ ညနေတွင် ကိုအောင်နိုင်အား ကျိုက်မရောမြို့နယ် ရွှေဝါချောင်ဘုန်းကြီးကျောင်းအတွင်းရှိ ရှေ့တန်းအမှတ် (၂၂) ခြေမြန်တပ်မ ဌာနချုပ်ထံမှ လက်ခံရရှိခဲ့ကြောင်း၊ ရွှေဝါချောင်ရွာအနီးရှိ တောင်ကုန်းငယ်တစ်ခုသို့ ချီတက်

ရောက်ရှိ ညအိပ်အခြေပြုခဲ့ကြောင်း၊ ကိုအောင်နိုင်အား တာဝန်ယူထိန်းသိမ်းသော တပ်စုမှူးမှ ခြေထောက် နှင့်လက်တို့ကိုကြိုးတုပ်၍ (၂) ယောက်တွဲ အစောင့်ကင်းချ ထိန်းသိမ်းခဲ့ကြောင်း၊ ကိုအောင်နိုင်မှ အပေါ့အလေး သွားချင်သည်ဟုပြောသဖြင့် ကင်းစောင့်တပ်သားမှ ကြိုးဖြေ ပေးခဲ့ကြောင်း ညဘက်လက်ကို ကြိုးချည်ထားကြောင်း၊ အပေါ့သွားပြီး၍ လက်နှစ်ဘက်အား ကြိုးတုပ်ရန်ဆောင်ရွက်စဉ် ကိုအောင်နိုင်မှ အစောင့်တပ်သားအား ကိုယ်လုံးဖြင့် တိုက်လိုက်သဖြင့် အစောင့်တပ်သားလဲကျသွားစဉ် ၎င်းကိုင်ဆောင်သော သေနတ်အားလုယူရန် ကြိုးစားခဲ့သဖြင့် အနီးရှိအစောင့် ဒုတပ်ကြပ်မှ ၎င်းကိုင်ဆောင်သောသေနတ်ဖြင့် အတွဲတို (၂) ချက် ပစ်ခတ်ခဲ့ ကြောင်း၊ သေနတ်အားလုယူရန် ကြိုးပမ်းစဉ် အစောင့်တပ်သား၏သေနတ်မှ ကျည်တစ်တောင့် ပေါက်ထွက်ခဲ့ကြောင်း၊ ကိုအောင်နိုင်သည် ၎င်းနေရာတွင်လဲကျသွားခဲ့ကြောင်း၊ သေနတ်သံကြား သဖြင့် စစ်ကြောင်းမှူးနှင့် အရာရှိများ ရောက်ရှိခဲ့ကြောင်း၊ ဆေးမှူးမှစစ်ဆေးရာ သေနတ်ဒဏ်ရာ (၅) ချက် ထိမှန်သေဆုံးနေသည်ဟု တွေ့ရှိခဲ့ကြောင်း၊ အချိန်မှာ ည ၇:၄၅နာရီခန့်ဖြစ်ကြောင်း၊ စစ်ကြောင်းမှ တပ်မသို့တင်ပြခဲ့ရာ တပ်မမှဖြစ်စဉ်အား စိစစ်မှုပြုလုပ်ခဲ့ပြီး သဂြိုဟ်ခွင့်ပြုခဲ့ကြောင်း၊ ရွှေဝါချောင်ကျေးရွာအနီး ခန့်မှန်းမြေပုံညွှန်း (LU-၇၈၅၀၄၅) နေရာတွင် ည၉:၃၅နာရီအချိန်ခန့်၌ မြေမြှုပ်သဂြိုဟ်ခဲ့ကြောင်း စစ်ဆေးထွက်ဆိုချက်များအရ သိရှိရပါသည်။

ကိုအောင်နိုင်(ခ)ကိုပါကြီး၏ အလောင်းအားတူးဖော်ခြင်းနှင့် ဇနီးဖြစ်သူထံလွှဲပြောင်း ပေးအပ်ခြင်း

၂၂။ ၅-၁၁-၂၀၁၄ ရက်နေ့ နံနက် ၁၁:၄၀ နာရီချိန်ခန့်တွင် အောင်နိုင်ဆိုသူ၏ အလောင်းအား အထက်အပိုဒ် (၄) ပါ ပုဂ္ဂိုလ်များရှေ့မှောက်တွင် စတင်တူးဖော်ခဲ့ကြောင်း၊ အလောင်းကိုယ်ပေါ်တွင် အင်္ကျီအပြာကွက်၊ လုံချည်အစိမ်းကွက်နှင့် အတွင်းခံ ဘောင်းဘီတစ်ထည် ဝတ်ဆင်ထားကြောင်း၊ မှူးယစ်ဆေးဝါးနှင့် အဆိပ်ပါဝင်မှု ရှိ/မရှိ စစ်ဆေးမှုအတွက် ရန်ကုန်မြို့ရှိ ဓာတုဗေဒဝန်ရုံးသို့ ပို့ဆောင်ရန် အလောင်းမြှုပ်ထားသည့် မြေနံဘေးမှ မြေသားအနည်းငယ်၊ အလောင်းပေါ်မှ မြေသားနှင့် အောက်ဘက်ကပ်လျက်ရှိသော မြေသား၊ ဘေးတစ်ဖက်တစ်ချက်စီရှိ မြေသားများကို ကောက်ယူသိမ်းဆည်းခဲ့ကြောင်း၊ အလောင်းနှင့်အတူ သွားတိုက်တံတစ်ချောင်း၊ သွားတိုက်ဆေး တစ်ဗူး၊ ဆပ်ပြာမှုန့်တစ်ထုပ်နှင့် အဖြူ/အပြာ ရာဘာဖိနပ်တစ်ရုံတို့ကို မြှုပ်နှံထားကြောင်း တွေ့ရှိ ခဲ့ရပါသည်။

၂၃။ ၅-၁၁-၂၀၁၄ ရက်နေ့နေ့လည် ၁:၅၀ နာရီချိန်ခန့်တွင် အလောင်းအားထုပ်ပိုးပြီး သယ်ဆောင် ရာ ညနေ ၅:၂၅ နာရီချိန်ခန့်တွင် မော်လမြိုင်ပြည်သူ့ဆေးရုံရင်ခွဲတိုက်သို့ ရောက်ရှိ ခဲ့ကြောင်း၊ ည ၇:၄၀ နာရီချိန်ခန့်တွင် အလောင်းအား ဆေးကြောပြီး ပြင်ပဒဏ်ရာများအား ကြည့်ရှုစစ်ဆေး

မှတ်တမ်းတင်ခဲ့ကြောင်း ည ၈:၃၀ နာရီအချိန်ခန့်တွင် Portable X-Ray ဖြင့် ဓာတ်မှန် (၁၆) ချက် ရိုက်ခဲ့ရာ ည ၁၀:၃၀ နာရီအချိန်ခန့်တွင် ပြီးစီးခဲ့ကြောင်း သိရှိရပါသည်။

၂၄။ ၆-၁၁-၂၀၁၄ ရက်နေ့ နံနက် ၉:၀၀ နာရီအချိန်ခန့်တွင် ကျန်းမာရေးဝန်ကြီးဌာနကျွမ်းကျင်သူ မှုခင်းဆရာဝန်ကြီးများ အဖွဲ့မှ ရင်ခွဲစစ်ဆေးခဲ့ကြကြောင်း၊ ရင်ခွဲစစ်ဆေးချက် အမှတ်စဉ် ၂၈၇/ ၁၄ ဖြစ်ကြောင်း၊ ဇနီးဖြစ်သူ ဒေါ်သန္တာမှ ကိုအောင်နိုင်ဆိုသူ အလောင်း၏ ဝဲဘက်ကျောပြင်တွင် မွေးရာပါ အမှတ်လက္ခဏာ အညိုရောင်အကွက်ရှိပြီး အရပ်မြင့်၍ ခြေဖဝါးရှည်သဖြင့် ခင်ပွန်းဖြစ်သူ ကိုအောင်ကျော်နိုင် (ခ) ကိုပါကြီးဆိုသူ၏ အလောင်းဖြစ်သည်ဟု အတည်ပြုခဲ့ကြောင်း၊ ၇-၁၁-၂၀၁၄ ရက်နေ့တွင် ဒေါ်သန္တာနှင့်အဖွဲ့သည် ကိုအောင်နိုင် (ခ) ကိုအောင်ကျော်နိုင် (ခ) ကိုပါကြီး ဆိုသူ၏ အလောင်းအား မော်လမြိုင်မြို့မှ ရန်ကုန်မြို့သို့ သယ်ဆောင်ခဲ့ကြရာ ရေဝေးသုဿန်သို့ ရောက်ရှိပြီး ညနေ ၅:၀၀ နာရီအချိန်ခန့်တွင် ဂူသွင်းသဂြိုဟ် ပြီးစီးခဲ့ကြောင်း သိရှိရပါသည်။

စုံစမ်းစစ်ဆေးတွေ့ရှိချက်များ

၂၅။ အရှေ့တောင်တိုင်းစစ်ဌာနချုပ်နှင့် အမှတ် (၂၂) ခြေမြန်တပ်မဌာနချုပ်အနေဖြင့် တန်းပြည့် စစ်မှုထမ်းချိန်အဖြစ် သတ်မှတ်ထားသော်လည်း တိုင်းရင်းသား လက်နက်ကိုင်အဖွဲ့အစည်း အသီးသီးနှင့် အပစ်အခတ်ရပ်စဲနိုင်ရေးအတွက် ကြိုးပမ်းနေချိန်တွင် စောဆန်းအောင် KKO အဖွဲ့၏ ဖောက်ဖျက်မှုများနှင့် စောဆန်းအောင် KKO အဖွဲ့ဝင်တစ်ဦးဟု သတ်မှတ်ထားခဲ့သူတစ်ဦး သေဆုံးခြင်းကိစ္စအား ဒေါ်သန္တာကတိုင်ကြားခြင်းနှင့် ကျိုက်မရောရဲစခန်းတွင် လူပျောက်မှု မဖွင့် လှစ်ခင် ပွင့်လင်းမြင်သာစွာ ထုတ်ဖော်ပြောကြားခဲ့ခြင်း၊ တရားဥပဒေနှင့်အညီ သေမှုသေခင်း ဖွင့်လှစ်ခြင်းတို့ကို ပြုလုပ်ခဲ့ခြင်းမရှိကြောင်း တွေ့ရှိရပါသည်။

၂၆။ ကိုအောင်နိုင်ဆိုသူအား တပ်မတော်တပ်ဖွဲ့များမှ ထိန်းသိမ်း၍ စစ်ဆင်ရေးတာဝန်များ ထမ်းဆောင်စဉ်နေ့အချိန်တွင် လက်ပြန်ကြိုးတုပ်၍လည်းကောင်း၊ ညအချိန်တွင်ခြေထောက်ပါ တုပ်၍ လည်းကောင်း လုံခြုံရေးကင်းချထားပြီး ထိန်းသိမ်းခဲ့သော်လည်း တပ်မဌာနချုပ်တွင် ခေတ္တထိန်းသိမ်းထားစဉ် တုတ်နှောင်ခြင်းမပြုဘဲလုံခြုံရေးကင်းဖြင့်သာ ထိန်းသိမ်းခဲ့ကြောင်းနှင့် စစ်သည်များစားသကဲ့သို့ပင် အစားအသောက်များကျွေးမွေးခဲ့ကြောင်းကို စစ်ဆေးသိရှိရပါသည်။

၂၇။ ၎င်းအားဖမ်းဆီးထိန်းသိမ်းထားစဉ်တွင် စိတ်ပိုင်းဆိုင်ရာနှင့် ရုပ်ပိုင်းဆိုင်ရာ ညှဉ်းပန်းနှိပ်စက် ခဲ့သည့် သက်သေထွက်ဆိုချက်များမရှိပါ။

၂၈။ အမှတ် (၂၁၀)ခြေမြန်တပ်ရင်းမှ ဒုတပ်ရင်းမှူးနှင့်တပ်ခွဲမှူးသည် အချုပ်သားကို စနစ်တကျ ချုပ်နှောင်ခြင်း၊ ကြပ်မတ်ကွပ်ကဲခြင်း၊ ထွက်ပြေးပါက အဆင့်ဆင့်ဆောင်ရွက်ရမည့် လုပ်နည်း စနစ်များအား ရှင်းလင်းညွှန်ကြားခြင်းများ အားနည်းခဲ့ကြောင်း စစ်ဆေးသိရှိရပါသည်။

၂၉။ အမှတ်(၂၁၀)ခြေမြန်တပ်ရင်းသည် သေဆုံးသူ၏ အလောင်းအား မြှုပ်နှံခဲ့သော်လည်း ဒုတပ်ရင်းမှူး၊ တပ်ခွဲမှူးတို့မှ ကြီးကြပ်မှုအားနည်းကြောင်း၊ အလောင်းမြှုပ်နှံမှုမှတ်တမ်းနှင့် ဓာတ်ပုံများ စနစ်တကျ ပြုစုဆောင်ရွက်ခဲ့ခြင်းမရှိကြောင်း တွေ့ရှိရပါသည်။

၃၀။ အမှတ်(၂၁၀)ခြေမြန်တပ်ရင်းသည် သေဆုံးသူကိုရည်စူး၍ ၁၀-၁၁-၂၀၁၄ရက်နေ့တွင် တပ်ရင်းဌာနချုပ်၌ ဆွမ်းသွတ်ခဲ့ကြောင်း အရာရှိများ၏ ထွက်ဆိုချက်အရ သိရှိရပါသည်။

၃၁။ ၁၅-၁၁-၂၀၁၄နေ့တွင် မော်လမြိုင်မြို့၌ ကျန်းမာရေးဝန်ကြီးဌာန၏ ကိုအောင်နိုင်ဆိုသူ၏ အလောင်းအားရင်ခွဲစစ်ဆေးချက်နှင့် ထင်မြင်ယူဆချက် အစီရင်ခံစာကိုရရှိခဲ့ပြီး သေဆုံးခြင်း အကြောင်းရင်းဆေးစစ်အစီရင်ခံစာမှာ ဦးခေါင်း၊ ရင်ခေါင်း၊ ပေါင်နှင့်ခြေဖနောင့်တို့တွင် ရရှိသော သေနတ်ဒဏ်ရာများကြောင့် သေဆုံးခြင်းဖြစ်သည်ဟု ဖော်ပြထားကြောင်း တွေ့ရှိရပါသည်။

၃၂။ ထို့ပြင်ကရင်ပြည်နယ်မှူးခင်းဆရာဝန်ကြီးက ကျန်းမာရေးဝန်ကြီးဌာနမှ ပေးပို့သော ရင်ခွဲစစ်ဆေးချက် အစီရင်ခံစာ(အင်္ဂလိပ်ဘာသာ)ကို ဖတ်ရှုဘာသာပြန်ပြီး သေဆုံးသူအလောင်းတွင် အောက်ပါဒဏ်ရာ၊ ဒဏ်ချက်များတွေ့ရှိရကြောင်း ထွက်ဆိုခဲ့ပါသည်-

- (က) ဦးခေါင်းခွံရိုးကြေမွကွဲအက်ဒဏ်ရာ၊ မေးရိုးကျိုးဒဏ်ရာ၊ ယမ်းပေါက်ကွဲအားကြောင့် ထွက်ပေါ်လာသော သတ္တုအပိုင်းအစထဲများ၊
- (ခ) ဝဲဘက်နံရိုးကျောဘက်တွင်အမှတ် (၆) နှင့် (၇) ကျိုးနေသည်၊
- (ဂ) ဝဲပေါင်တွင်အရိုးကျိုးခြင်းမတွေ့ပါ။ ယမ်းပေါက်ကွဲအားကြောင့် ထွက်ပေါ်လာသော သတ္တုအပိုင်းအစထဲများ၊
- (ဃ) ဝဲဖနောင့်ရိုးကျိုးနေသည်၊ ယမ်းပေါက်ကွဲအားကြောင့် ထွက်ပေါ်လာသော သတ္တုအပိုင်းအစထဲများ၊
- (င) ယာလက်ဖျံအပြင်ဘက်ရိုးကျိုးသည်၊
- (စ) မေးစေ့အောက်တွင် ၄ cm x ၂.၅ cm အရွယ်ရှိကျည်ဝင်ဒဏ်ရာ (၁) ခု၊
- (ဆ) ဦးခေါင်းခွံတစ်ခုလုံးကြေမွကွဲအက်ပွင့်ထွက်နေသည့်ကျည်ထွက်ရာ (၁) ခု၊
- (ဇ) ဝဲဘက်ရင်အုံပေါ်တွင် ၅ cm x ၁.၅ cm နှင့် ၅ cm x ၂ cm အရွယ်ရှိသော ကျည်ထွက်ရာ (၂) ခု၊
- (ဈ) ဝဲပေါင်အတွင်းဘက်တွင် ယမ်းမှုန့်စွန်းထင်းနေသော ၀.၅ cm အချင်းရှိ ကျည်ဝင် ဒဏ်ရာ (၁) ခု၊
- (ည) ဝဲပေါင်အပြင်ဘက်တွင် ၂.၅ cm x ၂ cm အရွယ်ရှိကျည်ထွက်ဒဏ်ရာ (၁)ခု၊
- (ဋ) ဝဲဖနောင့်အတွင်းဘက်တွင် ၃.၅ cm x ၂ cm အရွယ်ရှိကျည်ဝင်ဒဏ်ရာ (၁)ခု၊

- (၄) ဝဲဖနောင့်အပြင်ဘက်တွင် ၉ cm x ၅ cm အရွယ်ရှိကျည်ထွက်ဒဏ်ရာ (၁)ခု၊
- (၅) ဝဲဘက်ကျောလက်ပြင်အောက်တွင် ၂.၅ cm x ၁ cm အရွယ်နှင့် ၁ cm x ၀.၅ cm အရွယ်စီရှိသော ကျည်ဝင် ဒဏ်ရာ (၂) ခု၊
- (၆) ဦးခေါင်းဦးရေပြားအောက်သွေးခြေခွခြင်းမရှိပါ။ လည်ပင်းရိုး မကျိုးပါ။ လည်ဇလုပ်ရိုး မကျိုးပါ။
- (၇) ဝဲဘက်နံရိုးအမှတ်(၄) ကျိုးနေသောကျည်ဒဏ်ရာ၊
- (၈) ဝဲဘက်ရင်ခေါင်းပေါ်ရှိ ကျည်ထွက်ဒဏ်ရာ ပတ်လည်တွင် သွေးခြေခွဒဏ်ရာများ တွေ့ရသည်။
- (၉) ဝဲဘက်အဆုတ်အပေါ်ပိုင်းတွင် ၃.၅ cm x ၂.၅ cm အရွယ်နှင့် အောက်ပိုင်းတွင် ၂.၅ cm x ၂ cm အရွယ်ရှိကျည်ဒဏ်ရာ (၂)ခု၊
- (၁၀) ဝဲဘက်ပေါင်ရိုးအပေါ်ပိုင်း (၃) ပုံ (၁) ပုံခန့်တွင် ကျည်ဝင်ပေါက်နှင့် ကျည်ထွက်ပေါက် အကြားကျိုးနေသည်။

၃၃။ ၁၅-၁၁-၂၀၁၄နေ့တွင် ရန်ကုန်မြို့ဓာတုဗေဒဝန်ရုံး၏ ၁၁-၁၁-၂၀၁၄ ရက်စွဲပါ စာအမှတ်၊ ၉၇၈/၈၀(သွေး)/ရက/၂၀၁၄ ဖြင့်စစ်ဆေးချက်အရ သေဆုံးသူ၏အလောင်းတွင် ကျားဝတ်အင်္ကျီ၊ ကျားဝတ်အတွင်းခံဘောင်းဘီ၊ ပုဆိုးတို့၌ လူသွေးစမ်းသပ်တွေ့ရှိခဲ့ကြောင်း ဖော်ထုတ်ခဲ့ပါသည်။

- ၃၄။ နေပြည်တော်ရှိမူခင်းရဲတပ်ဖွဲ့မှူးရုံး၏ စစ်ဆေးချက်အရ အောက်ပါအတိုင်းသိရှိရပါသည်-
- (က) သေဆုံးသူ၏ ဝဲပေါင်ဒဏ်ရာအတွင်းဘက်မှ နမူနာဂွမ်းစတွင် ယမ်းဓာတ်ရှိကြောင်း၊
 - (ခ) နက်ပြာရောင်အကွက်စိပ် ကျားဝတ်အင်္ကျီလက်ရှည်၏ ရှေ့ဘက်ဝဲရင်အုံအနီးရှိ အပေါက်နှင့် နောက်ကျောဘက်ဝဲလက်ပြင်ရိုးအနီးရှိ အပေါက်တို့သည် သေနတ်ပစ်ခတ်မှုကြောင့် ရရှိသောအပေါက်များဖြစ်ကြောင်း၊
 - (ဂ) အစိမ်းရောင်ကွက်စိပ်လုံချည်ရှိအကျယ် ၄.၅ cm ခန့်ရှိအပေါက်ရာသည် သေနတ်ပစ်ခတ်မှုကြောင့် ရရှိသော အပေါက်ရာဖြစ်ကြောင်း၊
 - (ဃ) သေဆုံးသူ၏ ဝဲဘက်လက်ချောင်းအရေခွံ (၅) ခုကို ရောင်ခြည်ထိုးလက်ပုံစံများ ဖော်ထုတ် ဓာတ်ပုံရိုက်ယူခြင်း၊ လက်ပုံစံမှင်ဖြင့် နှိပ်ယူရရှိသော လက်ပုံစံမှ လက္ခဏာရေး မျဉ်းကြောင်းများ ထင်ရှားကောင်းမွန်စွာပါရှိခြင်း မရှိသဖြင့် သေဆုံးသူလက်ဗွေရာနှင့်လူဝင်မှုကြီးကြပ်ရေးနှင့် အမျိုးသားမှတ်ပုံတင် ရေးဦးစီးဌာန၏ နိုင် (၂) ပုံစံမိတ္တူ ဓာတ်ပုံ နမူနာပေါ်ရှိဝဲဘက်လက်ပုံစံများနှင့် တိုက်ဆိုင်စစ်ဆေး ထင်မြင်ချက် မပေးနိုင်ကြောင်း။

၃၅။ မြန်မာနိုင်ငံငြိမ်းချမ်းရေးပြန်လည်ထူထောင်ရေးလုပ်ငန်းဗဟိုဌာန (MPC) မှပေးပို့သော မှတ်တမ်းများအရ ၂၂-၉-၂၀၁၄ ရက်နေ့မှ ၂၆-၉-၂၀၁၄ ရက်နေ့ထိ MPC တွင် ပြည်ထောင်စု ငြိမ်းချမ်းရေး ဖော်ဆောင်ရေးလုပ်ငန်းကော်မတီ (UPWC)နှင့် တစ်နိုင်ငံလုံး အပစ်အခတ်ရပ်စဲရေး ဆိုင်ရာညှိနှိုင်းရေးအဖွဲ့ (NCCT)တို့တွေ့ဆုံပြီး ဆဌမအကြိမ်မြောက် တစ်နိုင်ငံလုံး အပစ်အခတ် ရပ်စဲရေးစာချုပ်(NCA) Single Text မူကြမ်းဆွေးနွေးပွဲပြုလုပ်ခဲ့ရာ ၂၂-၉-၂၀၁၄ ရက်နေ့မှ ၂၆-၉- ၂၀၁၄ ရက်နေ့ထိ ဆွေးနွေးပွဲတက်ရောက်သူ မှတ်တမ်းများတွင် စောဆန်းအောင်သည် DKBA ကိုယ်စားလှယ်အဖြစ် တက်ရောက်ခဲ့ကြောင်း၊ ၂၆-၉-၂၀၁၄ နေ့မှတ်တမ်းတွင် စောဆန်းအောင် သည် နာမည်ရေးထားသော်လည်း လက်မှတ်ရေးထိုးခဲ့ခြင်းမရှိကြောင်း၊ ၂၄-၁၁-၂၀၁၄ ရက်နေ့မှ ၂၆-၁၁-၂၀၁၄ ရက်နေ့အထိ Media တက်ရောက်မှုမှတ်တမ်းတွင် ကိုအောင်နိုင်၊ ကိုအောင်ကျော်နိုင်၊ ကိုပါကြီး၊ ကိုအောင်ကြီး စသည့်အမည်များ မတွေ့ရှိရကြောင်း စစ်ဆေး တွေ့ရှိရပါသည်။

၃၆။ အမှတ် (၂၂) တပ်မဌာနချုပ်၏စစ်ကြောချက်၊ စစ်ဖက်ဆိုင်ရာ လုံခြုံရေးတပ်ဖွဲ့ (မြဝတီ)တို့မှ စုံစမ်းတွေ့ရှိချက်နှင့် မီဒီယာများမှ ဖော်ထုတ်ရေးသားချက်များအရ ကိုအောင်နိုင်(ခ) ကိုအောင်ကျော်နိုင်(ခ) ကိုပါကြီးဆိုသူသည် ထိုင်း၊ မြန်မာ နယ်စပ်သို့ သွားရောက်ကာ ABSDF သို့ ဝင်ရောက်ခဲ့ကြောင်း၊ ထို့နောက် DKBA အဖွဲ့နှင့် ဆက်သွယ်၍ လှုပ်ရှားခဲ့ကြောင်း၊ ၃၀-၉-၂၀၁၄ ရက်နေ့တွင် ၎င်းအားဖမ်းဆီးရမိခဲ့စဉ်က အောက်ပါသက်သေခံကဒ်ပြားများ ပါဝင်ခဲ့ကြောင်း တွေ့ရှိရပါသည် -

- (က) ကိုအောင်နိုင်အမည်ပါ နိုင်ငံသားစိစစ်ရေးကဒ် ၁၂/မဂဒ(နိုင်)၀၁၃၄၉၈၊
- (ခ) ကိုအောင်နိုင်အမည်ပါ အလုပ်သမားဝန်ကြီးဌာနမှ (၂-၅-၂၀၁၃) ရက်စွဲဖြင့် ထုတ်ပေးထားသည့် Passport No. TO 008075 only for Thailand၊
- (ဂ) ထိုင်းနိုင်ငံပညာရေးဌာနမှ ထိုင်းစာဖြင့်ထုတ်ပေးထားသည့် ကျောင်းဆရာသက် သေခံကတ်ပြား (၃) ခု၊ ၎င်းတို့မှာ -
 - (၁) ၂၀၁၂ ခုနှစ်က နိုင်အောင်ကျော်နိုင်အမည်ဖြင့်ထုတ်ပေးထားသည့် ကတ်ပြား တစ်ခု၊
 - (၂) ၂၀၁၃ခုနှစ်က နိုင်အောင်နိုင်အမည်ဖြင့် ထုတ်ပေးထားသည့် ကတ်ပြားတစ်ခု၊
 - (၃) ၂၀၁၄ခုနှစ်တွင် နိုင်အောင်နိုင်အမည်ဖြင့် ထုတ်ပေးထားသည့် ကတ်ပြားတစ်ခု၊

စုံစမ်းစစ်ဆေးရေးအဖွဲ့၏ သုံးသပ်ချက်

၃၇။ ၂၂-၉-၂၀၁၄ရက်နေ့မှ ၂၆-၉-၂၀၁၄ရက်နေ့အထိ MPC ၌ကျင်းပခဲ့သောတက်ရောက် ဆွေးနွေးခဲ့သူများ၏ မှတ်တမ်းများတွင်လည်းကောင်း၊ ၂၄-၉-၂၀၁၄ ရက်နေ့မှ ၂၆-၉-၂၀၁၄ ရက်နေ့အထိ ၎င်းဆွေးနွေးပွဲသို့ တက်ရောက်သတင်းရယူခဲ့သူ မီဒီယာများ၏ မှတ်တမ်းများတွင် လည်းကောင်း ကိုအောင်နိုင်၊ ကိုအောင်ကျော်နိုင်၊ ကိုပါကြီး၊ (ကိုအောင်ကြီး) စသည့် နာမည်များ တွေ့ရှိခဲ့ခြင်းမရှိသည့်အတွက် ၎င်းအား DKBA အဖွဲ့ဝင်ဟု လည်းကောင်း၊ သတင်းရယူသူ တစ်ယောက်အဖြစ် လည်းကောင်း မှတ်ယူနိုင်ခြင်း မရှိကြောင်းသုံးသပ်ပါသည်။

၃၈။ ကိုအောင်နိုင်ဆိုသူအား အမှတ်(၂၂) ခြေမြန်တပ်မဌာနချုပ်မှ စစ်ကြောချက်၊ ၎င်းထံမှ သိမ်းဆည်းရမိသော စာရွက်စာတမ်းနှင့်ဓာတ်ပုံများမှ ဖော်ထုတ်ချက်များအရ အရှေ့တောင် တိုင်းစစ်ဌာနချုပ်နှင့် အမှတ်(၂၂)ခြေမြန်တပ်မဌာနချုပ်တို့သည် ကိုအောင်နိုင်ဆိုသူအား KKO စောဆန်းအောင် အဖွဲ့မှဗိုလ်ကြီးအဆင့်ရှိ ပြန်ကြားရေးတာဝန်ခံ တစ်ဦးဟုသာ ယူဆခဲ့ကြောင်း သုံးသပ်ပါသည်။

၃၉။ မြန်မာနိုင်ငံသတင်းစာဆရာအသင်း ဒုဥက္ကဋ္ဌ(၃)၊ ဦးမြတ်ခိုင်(လျှပ်တပြက်)နှင့် ကိုဖြိုးဝေအောင် (ခ) ကိုအောင်ပ၊ အလွတ်သတင်းထောက်၊ ဘားအံတို့၏ ထွက်ဆိုချက်များအရ ကိုအောင်နိုင် (ခ) ကိုအောင်ကျော်နိုင် (ခ) ကိုပါကြီးသည် အလွတ်သတင်းထောက်တစ်ဦး ဖြစ်သော်လည်း သတင်းစာဆရာအသင်းဝင်တစ်ဦးမဟုတ်ကြောင်း သိရှိရပါသည်။

၄၀။ ၃၀-၉-၂၀၁၄ရက်နေ့တွင် ကျိုက်မရောမြို့၌မသင်္ကာသူတစ်ဦးအား စစ်ဆေးရှာဖွေခဲ့ရာ၌ အောင်နိုင်အမည်ပါ နိုင်ငံသားစိစစ်ရေးကတ်ပြားအမှတ် ၁၂/မဂဒ(နိုင်)၀၁၃၄၉၈နှင့် အခြား အထောက်အထားပစ္စည်းများ သိမ်းဆည်းမိခဲ့သော်လည်း ယင်းအထောက်အထားများကို အခြေပြုပြီးမည်သူမည်ဝါဖြစ်ကြောင်း တိကျသေချာသောစုံစမ်းမှုများကို ဆက်တိုက် လုပ်ဆောင် ခဲ့ကြခြင်း မရှိဟု သုံးသပ်ပါသည်။

၄၁။ အောင်နိုင်ဆိုသူကို မသင်္ကာဘွယ်ရာအထောက်အထားများနှင့်တကွ တွေ့ရှိသဖြင့် ဖမ်းဆီးခဲ့သော်လည်းဖမ်းဆီးသည့်နေရာသည် ကျိုက်မရောမြို့ပေါ်တွင်ဖြစ်ပြီး ဖမ်းဆီးသည့်အဖွဲ့၌ ရဲတပ်ဖွဲ့ဝင်များပါဝင်ကာ ရဲစခန်းနှင့်လည်းနီးစပ်ပါလျက် နယ်ထိန်းရဲက နယ်ထိန်းအစီရင်ခံစာ ရေးသားတင်သွင်းခြင်း၊ ရဲစခန်း၌ မသင်္ကာမှုဖြင့် မှတ်တမ်းတင်ထားခြင်း၊ ထိုသို့ ဆောင်ရွက်ရန် လိုအပ်ကြောင်း တပ်မတော်သို့ အကြောင်းကြားရန် ပျက်ကွက်ခဲ့ကြောင်း သုံးသပ်ပါသည်။

၄၂။ အရှေ့တောင်တိုင်းစစ်ဌာနချုပ်နှင့် အမှတ် (၂၂) ခြေမြန်တပ်မဌာနချုပ်တို့သည် အောင်နိုင် ဆိုသူအား အသေးစိတ်စစ်ကြောခြင်း၊ စစ်ကြောချက်၌ လက်မှတ်ရေးထိုးစေခြင်း၊ KKO ၏

စစ်အင်္ဂါစဉ်နှင့် တိုက်ဆိုင်စစ်ဆေးခြင်း၊ DKBA နှင့် KKO တို့အား ဆက်သွယ်မေးမြန်းခြင်းစသော အခွင့်အရေးများရှိပါလျက် ဆုံးခန်းတိုင်စစ်မှုများမပြုလုပ်ခဲ့ဟု သုံးသပ်ပါသည်။

၄၃။ ကိုအောင်နိုင်ဆိုသူသည် ၂၆-၉-၂၀၁၄ ရက်နေ့မှ ၃၀-၉-၂၀၁၄ ရက်နေ့အထိ စောဆန်းအောင် အဖွဲ့နှင့်အတူ ကျိုက်မရောမြို့နယ်အတွင်း ရှိနေခဲ့သည်မှာ ထင်ရှားသော်လည်း လက်နက် ကိုင်ဆောင်၍ တပ်မတော်အားပစ်ခတ်တိုက်ခိုက်ခြင်း၊ ကင်မရာလွယ်၍ သတင်းဓာတ်ပုံရယူ ခြင်းစသည့် သက်သေအထောက်အထားများ အထင်အရှား မတွေ့ရှိရသဖြင့် ယင်း ၂၆-၉-၂၀၁၄ ရက်နေ့မှ ၃၀-၉-၂၀၁၄ ရက်နေ့အထိကာလအတွင်း ကိုအောင်နိုင် ဆိုသူသည် KKO အဖွဲ့ဝင် တစ်ဦးဟုလည်းကောင်း၊ သတင်းထောက်တစ်ဦးဟုလည်းကောင်း တစ်ထစ်ချ ကောက်ချက်ချရန် ခက်ခဲသည့် အနေအထား ရှိပါသည်။

၄၄။ သို့သော် ၅-၁၁-၂၀၁၄ ရက်နေ့ ထုတ်ဝေသော အဓိပတိဂျာနယ်၌ ပြည်ကျော်ဆိုသူက “KKO ဒုဥက္ကဋ္ဌ မှူးကြီးစောမိုးရှေး(DKBA ဒုစစ်ဦးစီးချုပ်)နှင့် တွေ့ဆုံခြင်း” သတင်းဆောင်းပါး၌ ပါဝင်သော အချက်အလက်များအရ ကိုအောင်နိုင်ဆိုသူအား KKO အဖွဲ့ဝင်အဖြစ် တစ်ထစ်ချမှတ်ယူနိုင်ခြင်း မရှိကြောင်းတွေ့ရှိရပါသည်။ ယင်းသတင်းဆောင်းပါး၌ KKO ဒုဥက္ကဋ္ဌမှူးကြီး စောမိုးရှေးက “ကိုပါကြီးသည် KKO အဖွဲ့နှင့် မိတ်ဆွေတစ်ယောက်ကဲ့သို့ ရင်းနှီးမှုရှိကြောင်း၊ ကျွန်တော် တွေ့ဖူး တာကတော့ DKBA Day မှာ သူလာ၍ သတင်းလာယူကြောင်း၊ ကျွန်တော်ကြားတာက KKO ရဲ့ ပြန်ကြားရေးဗိုလ်ကြီးဆိုပြီး ကြားတယ်၊ KKO တွင် ရာထူး မရှိကြောင်း၊ တာဝန်ပဲရှိကြောင်း၊ ကိုပါကြီးနဲ့ ကျွန်တော်တို့နဲ့ဘာမှမပတ်သက်ကြောင်း” ဖော်ပြထားပါသည်။

၄၅။ စစ်ဆင်ရေးဝင်ရောက်နေသောစစ်ကြောင်းများမှ ကိုအောင်နိုင်ဆိုသူအား ဖမ်းဆီးခဲ့ခြင်း၊ စစ်ကြောင်းများနှင့် အတူလိုက်ပါစေ၍ ဆုံးရှုံးသွားသော လက်နက်ခဲယမ်းအချို့အား ပြန်လည် ဖော်ထုတ်ရရှိခဲ့ခြင်း၊ ထွက်ပြေး၍ပစ်ခတ်ဖမ်းဆီးရာမှ သေဆုံးသွားခြင်း၊ သေမှုသေခင်း ဖွင့်လှစ် ခြင်းစသည်တို့ကို အချိန်နှင့်တစ်ပြေးညီ ပွင့်လင်းမြင်သာစွာ သတင်းထုတ်ပြန်ခဲ့ခြင်း မရှိကြောင်း တွေ့ရှိရပါသည်။

၄၆။ ကိုအောင်နိုင် (ခ) ကိုအောင်ကျော်နိုင် (ခ) ကိုပါကြီးဆိုသူသည် ၂၆-၉-၂၀၁၄ ရက်နေ့ ကတည်းက မြဝတီမြို့သို့ထွက်ခွာသွားရန် အခွင့်အရေးရှိသော်လည်း တပ်မတော်မှ စစ်ဆင်ရေး ဆောင်ရွက်နေသော နယ်မြေအတွင်း KKO စောဆန်းအောင်အဖွဲ့နှင့် ၃၀-၉-၂၀၁၄ ရက်နေ့အထိ လိုက်ပါလှုပ်ရှားခဲ့ခြင်း၊ ၃၀-၉-၂၀၁၄ ရက်နေ့မှ ၄-၁၁-၂၀၁၄နေ့အထိ တပ်မတော် စစ်ကြောင်းများနှင့်အတူ လိုက်ပါ၍ KKO ဝင်းဇော်အဖွဲ့မှ သိမ်းဆည်းသွားခဲ့သည့် လက်နက်ခဲယမ်း

အချို့နှင့် KKO အဖွဲ့၏ လက်လုပ်မိုင်းပစ္စည်းများကို ၎င်းဖော်ထုတ်ပြသမှုကြောင့် ရရှိခဲ့သဖြင့် တပ်မတော်မှ ၎င်းအား KKO အဖွဲ့ဝင်တစ်ဦးဟုယူဆဟန်ရှိပါသည်။

၄၇။ ရန်ကုန်မြို့၊ဘားအံမြို့နှင့် မြဝတီမြို့ပတ်ဝန်းကျင်ရှိအချို့သတင်းထောက်များနှင့်စာနယ်ဇင်း အသိုင်းအဝိုင်းက ကိုအောင်ကျော်နိုင် (ခ) ကိုပါကြီးဆိုသူအား အလွတ်သတင်းထောက်တစ်ဦး အဖြစ် သိရှိလက်ခံထားကြသော်လည်း မော်လမြိုင်မြို့နှင့် ကျိုက်မရောမြို့ရှိ သတင်းထောက်များ ကမူ ကြားဖူးသော်လည်း မမြင်တွေ့ဖူးခြင်း၊ စတင်ဖမ်းဆီးခံရစဉ်က သတင်းထောက်တစ်ဦး ဖြစ်ကြောင်း ထွက်ဆိုချက်နှင့် အထောက်အထားများမရှိခြင်း၊ တပ်မတော်နှင့်သက်ဆိုင်ရာ အဖွဲ့အစည်းများသို့ ချက်ချင်းသတင်းပေးပို့တိုင်ကြားခြင်းများ မရှိခဲ့ခြင်းတို့ကြောင့် စစ်ဆင်ရေး ပြုလုပ်နေသော စစ်ကြောင်းများအနေဖြင့် ကိုအောင်နိုင်ဆိုသူအား သတင်းထောက်တစ်ဦးအဖြစ် သိရှိဟန်မတူပါ။

၄၈။ ကျိုက်မရောရဲစခန်းတွင်ဒေါ်သန္တာက လူပျောက်မှုတိုင်တန်းခဲ့စဉ် ကိုအောင်ကျော်နိုင် (ခ) ကိုပါကြီးဆိုသူ၏ နိုင်ငံသားစိစစ်ရေးကတ်ပြားအမှတ်မှာ ၁၂/လမတ(နိုင်)၀၁၃၄၉၈ ဖြစ်သော်လည်း ၃၀-၁၀-၂၀၁၄ရက်နေ့တွင် ကိုအောင်နိုင်ထံမှရရှိသော ကတ်ပြားအမှတ်မှာ ၁၂/ မဂဒ(နိုင်)၀၁၃၄၉၈ ဖြစ်နေသဖြင့်လဝကမှ စိစစ်ခဲ့ရာတွင် ၁၂/မဂဒ(နိုင်)၀၁၃၄၉၈ ကို ကိုင်ဆောင်သူမှာ မခင်စန်းဦးဆိုသူ ဖြစ်နေသောကြောင့် ၎င်းသည် နိုင်ငံသားစိစစ်ရေးကတ်ပြားအတူတစ်ခုကိုလည်း ကိုင်ဆောင်ထားကြောင်း တွေ့ရှိရပါသည်။

မြန်မာနိုင်ငံအမျိုးသားလူ့အခွင့်အရေးကော်မရှင်၏ အကြံပြုတိုက်တွန်းချက်

၄၉။ မြန်မာနိုင်ငံရဲတပ်ဖွဲ့သည် ကိုအောင်နိုင်(ခ)ကိုအောင်ကျော်နိုင်(ခ)ကိုပါကြီး သေဆုံးမှုနှင့် ပတ်သက်၍ ရဲလုပ်ငန်းများ ကုန်စင်အောင်ဆောင်ရွက်ပြီး တရားဥပဒေနှင့်အညီ တရားစွဲဆိုနိုင်ရေး အတွက် ဆက်လက်ဆောင်ရွက်သင့်ပါသည်။

၅၀။ နိုင်ငံတော်၏လုံခြုံရေးကို ထိခိုက်စေသောကိစ္စရပ်များမှအပ လူထုနှင့် ထိတွေ့ဆက်ဆံ ရသော အမှုကိစ္စများတွင် ပွင့်လင်းမြင်သာစွာဖြင့် အချိန်နှင့် တစ်ပြေးညီ သတင်းထုတ်ပြန်မှုများကို ဆောင်ရွက်သင့်ပါသည်။

၅၁။ ကိုအောင်နိုင်(ခ) ကိုအောင်ကျော်နိုင်(ခ) ကိုပါကြီး (ကလောင်အမည် - အောင်ကြီး) ဆိုသူ သည် မြန်မာနိုင်ငံသားတစ်ဦးဖြစ်၍ ဥပဒေအရာတွင်တန်းတူညီမျှအခွင့်အရေး ရရှိစေရမည်ဖြစ်ပြီး၊ ဥပဒေ၏အကာအကွယ်ကိုလည်း တန်းတူညီမျှစွာ ရယူပိုင်ခွင့်ပေးရမည်သာ ဖြစ်ပါသည်။

၅၂။ ထို့ကြောင့် ၂၀၀၈ခုနှစ် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၃၄၇ ပါပြဋ္ဌာန်းချက်များနှင့်အညီ နိုင်ငံသားများ၏မူလအခွင့်အရေးများရရှိစေရန်နှင့် အများပြည်သူ

အမြင်တွင် ပွင့်လင်းမြင်သာမှုရှိစေရန်အတွက် ဤအမှုကိုနယ်ဘက်ဆိုင်ရာ တရားရုံးတွင် စစ်ဆေး
သင့်ပါကြောင်း အကြံပြုအပ်ပါသည်။

မြန်မာနိုင်ငံအမျိုးသားလူ့အခွင့်အရေးကော်မရှင်

ရက်စွဲ၊ ၂၀၁၄ခုနှစ်၊ ဒီဇင်ဘာလ ၂ ရက်